

قانونی اور ملازم فارماسسٹ کے پیشہ ورانہ کردار کا اصولی فرق۔

Dissimilar Roles, Responsibilities and Official Duties of Licensing (Qualified Person) and Employee (Working) Pharmacists.

پروفیسر ڈاکٹر طہ نذر PhD

پیشہ ادویات Pharmaceutical Business دنیا کا انوکھا کاروبار ہے۔ جسکی اپنی مخصوص نوعیت اور مخصوص ہے۔ جو براہ راست انسانی وجود اور زندگی پر اثر انداز ہوتا ہے۔ کیونکہ ادویات کی قلیل مقدار بھی سنجیدہ اور سنگین نتائج پیدا کرنے کی صلاحیت رکھتی ہیں۔ چھوٹی سی غلطی غیر معمولی سانحہ کا سبب بن سکتی ہے۔ چنانچہ اس کاروبار میں ایک ماہر، تعلیم یافتہ اور ذمہ دار فرد کی قانونی ضرورت ہوتی ہے۔ جسے یقیناً بین الاقوامی ادارے، پیشہ ورانہ تنظیمی، قانونی مجالس اور سرکاری محکمہ جات جانتے اور مانتے ہیں۔ اسی لیے حکومت پاکستان نے دنیا کے دیگر تمام ممالک کی طرح اسے قانونی شکل دی ہے۔ فارمیسی ایکٹ 1967، ڈرگ ایکٹ 1976، ڈرگ رولز 1978، ڈرگ رولز 1996 جیسے قوانین وضع کئے۔ پھر حکومت پنجاب نے ڈرگ رولز 1988 بنائے۔ جسکی حتمی شکل پنجاب ڈرگ رولز 2007 کی صورت میں سامنے آئی۔ اور اسے عملی طور پر تمام ادویاتی اداروں پر نافذ کرنا شروع کر دیا۔ مگر موجودہ دور میں فارمیسی کے انداز اور حالات بدل گئے ہیں۔ کاروباری مطالبات اور وقت کے تقاضے بدل گئے ہیں۔ فارماسسٹ کا پیشہ ورانہ کردار بدل چکا ہے۔ اور بین الاقوامی اداروں اور تنظیموں نے ادویات و صحت کے معیار کو بہتر بنانے کے لئے نئے نئے قوانین وضع کر دیئے۔ اور فارماسسٹ کا مرکز و محور ادویات سے ہٹ کر مریض (Patient oriented) بن چکا ہے۔ اسی لئے چار سالہ بی فارمیسی B. Pharmacy ختم کر کے پانچ سالہ ڈاکٹر آف فارمیسی Pharmacy-D متعارف کرائی گئی۔

چنانچہ ان حالات میں پنجاب حکومت نے بھی نئے ڈرگ رولز جاری کر دیئے۔ جو گورنر پنجاب کے حکم سے، سرکاری گزٹ Official Gazette میں نمبر شمار No.SO(Co)814/92(53)PII کے تحت شائع کئے گئے۔ اس قانون کی دفعہ 16 کے تحت ادویاتی اجازت نامہ Drug Sale License کی دو اقسام کر دی گئیں۔ فارمیسی کالائسنس فارم نمبر 9 پر فارماسسٹ کو جاری کیا جائیگا۔ جو ڈرگ ایکٹ 1967 (XI of 1967) کے سیکشن 24(1)(a) کے تحت فارمیسی کونسل میں رجسٹر ہوتا ہے۔ اور ہر طرح کی ادویات کی خرید و فروخت کر سکتا ہے۔ جبکہ میڈیکل سٹور کالائسنس فارمیسی اسٹنٹ، ڈسپنری یا کمپونڈر Compounder کو فارم نمبر 10 پر جاری ہوگا۔ جو شیڈول جی Schedule-G کی تمام ادویات نہ رکھ سکتا ہے اور نہ ہی فروخت کر سکتا ہے۔ چنانچہ پاکستان میں فارمیسی کا شعبہ وقت اور حالات کی سختیوں کا سامنا کرتا ہوا ملک و قوم کیلئے بہترین ادویاتی سہولیات فراہم کرتا چلا جا رہا ہے۔ پچھلے پچیس سالوں میں جہاں اس پیشے کے تدریسی اداروں کی تعداد میں اضافہ ہوا وہاں ماہرین ادویات کی مجموعی تعداد بھی بڑھی ہے۔ بین الاقوامی تبدیلیوں، عوام کے ادویاتی شعور، اور جدید ادویاتی طبی تقاضوں نے اسکی ہیئت ہی بدل کر رکھ دی ہے۔

یہی وجہ ہے کہ حکومت پاکستان نے 2012 میں ڈرگ ریگولیشنری اتھارٹی (DRAP) قائم کی۔ پھر حالیہ دنوں میں صوبائی اسمبلی سے ادویاتی ترمیمی بل Drug Amendment Bill-2017 پاس کیا۔ چنانچہ یہ تمام ادویاتی و طبی نظام میں برپا ہونے والی تبدیلیاں ہمارے نظام صحت پر بتدریج مثبت اثرات مرتب کرتی جا رہی ہیں۔ سرکاری و غیر سرکاری سطح پر لوگ فارماسسٹ کے اصولی کردار کو سمجھنا شروع ہو گئے ہیں اور اس کے پیشہ ورانہ فرائض، فکری رجحانات اور سائنسی میلانات کا صحیح ادراک کرنے لگے ہیں۔ لیکن پھر بھی شاید فارماسسٹ کے صحیح پیشہ ورانہ کردار کو حقیقی معنوں میں اجاگر کرنے کی اشد ضرورت ہے۔ نظام صحت و طب میں فارماسسٹ کے دو بنیادی اور قانونی کردار ہیں۔ جن پر تفصیلی بات کرنے کی ضرورت ہے۔ یہ دو کردار قانونی فارماسسٹ (Licensing Pharmacist) اور ملازمتی فارماسسٹ (On duty/ Employed/ Working) ہیں۔ قانونی فارماسسٹ صرف ڈرگ ایکٹ 1976 اور پنجاب ڈرگ روول 2007 کا سرکاری و اصولی تقاضا ہے۔ جس کی حقیقی و جسمانی موجودگی کی کوئی پابندی نہیں ہے۔ یہ صرف ادویات کی فروختگی و فراہمی کا قانونی مطالبہ ہے۔ ادویات کے اجازت نامے کی سرکاری ضرورت ہے۔ ادویاتی اداروں، پیشہ ورانہ تنظیموں اور محکمہ صحت کے ساتھ، اپنے ادارے یا کاروبار کی نسبت سے مذاکرات، خط و کتابت اور رابطے کا ذریعہ ہے۔ اسکی براہ راست ادویاتی سرگرمیوں کی اصولی، قانونی اور سائنسی نگرانی کی کوئی ذمہ داری نہیں۔ جبکہ دوسرے ملازمتی فارماسسٹ کیلئے فارمیسی پر جسمانی، حقیقی، ظاہری اور باطنی موجودگی کی قانونی، اصولی اور پیشہ ورانہ بندش ہے۔ یہ فارماسسٹ فارمیسی کی تمام تر سرگرمیوں کا ذمہ دار ہے۔ فارمیسی میں آنے والی اور مریض کو دی جانے والی ہر دوائی کا براہ راست ذمہ دار ہے۔ مریضوں کی رہنمائی، نسخہ جات کی جانچ پڑتال اور ادویات کے اثرات بتانا اسکی بنیادی ذمہ دار ہے۔ مگر بد قسمتی سے آج ان دونوں قانونی و ملازمتی فارماسسٹ کے کردار کو صحیح و درست انداز میں نہ سمجھنے کی وجہ سے ادویات و طب کا پورا نظام کئی پیچیدگیوں والے الجھنوں میں پھنسا نظر آتا ہے۔ جس کیلئے ان دونوں کرداروں کی نمایاں تفریق اور تخصیص کرنے کی اشد ضرورت ہے۔

اگر کسی ڈرگ سٹور میں کوئی ادویاتی و طبی غلطی سرزرد ہو جائے تو تمام تر ذمہ داری ملازمتی فارماسسٹ کی ہوگی۔ جبکہ قانونی فارماسسٹ کا کردار ایسے ہی ہے جیسے کسی ملزم کیلئے عدالت میں وکیل کا ہے۔ جہاں فیصلہ کوئی بھی ہو لیکن یقیناً وکیل کو سزا نہیں دی جاسکتی۔ یا پھر اس کا کردار کسی تربیتی استاد (Training Coach) جیسا ہے، جو صرف کھلاڑیوں کی بہترین تربیت کا ذمہ دار ہے۔ لیکن انکی ناقص کارکردگی کی وجہ سے یا ٹیم کی اپنی غلطیوں سے اگر انہیں شکست کا سامنا کرنا پڑے تو اسکا ذمہ دار یقیناً کوچ کو نہیں ٹھہرایا جاسکتا۔ اسی طرح اسکی تشبیہ ہم کسی کاروباری ادارے کے لیے متعین ماہر (Advisor/ Consultant) سے بھی دے سکتے ہیں۔ جو بہترین تجاویز مرتب کرتا ہے۔ اعلیٰ حکمت عملی تیار کرتا ہے۔ شاندار منصوبہ بندی کرتا ہے۔ مگر کمپنی کے مالک کی نالائق یا بددیانت ملازمین کی وجہ سے اگر ادارہ خسارے میں چلا جائے۔ یا مجموعی سستی و کاہلی کی وجہ سے غیر متوقع کاروباری نتائج کا سامنا کرنا پڑے جائے۔ تو اسکی ذمہ داری ماہر Advisor پر نہیں ڈالی جاسکتی۔ ہاں اگر پوچھا جائے تو اسباب اور محرکات کا جائزہ تو مرتب کیا جاسکتا ہے۔ مگر کاروبار کی ناکامی کا وہ ہرگز ذمہ دار نہیں سمجھا جائے گا۔ بالکل اسی طرح قانونی فارماسسٹ کاروبار کے صرف سرکاری، دفتری اور قانونی مسائل حل کرتا ہے۔ معیاری قانونی طریق کار وضع کرتا ہے۔ کاروبار کے پیشہ ورانہ تقاضے پورے کرتا ہے۔ حکومتی سوالات Inquiries اور خطوط کا جواب دیتا ہے۔ اداروں، تنظیموں اور سیاسی و سماجی حلقوں میں نمائندگی کرتا ہے۔ مگر ادویاتی کاروبار میں کسی حادثے یا سانحے کا ذمہ دار نہیں ہوگا۔ کسی نقصان کا ذمہ دار نہیں ہوگا۔ کسی سزا کا مستحق نہیں ہوگا۔ کیونکہ وہ فیصلوں کے اثرات اور نتائج سے آزاد ہے۔ تمام تر فکری و عملی ذمہ داریوں سے مبرا ہے۔ کیونکہ وہ کاروبار کے فیصلوں کو حتمی شکل

نہیں دیتا۔ کاروباری معاملات اور سرگرمیوں کو اپنی مرضی سے چلانے کا اختیار نہیں رکھتا بلکہ یہ سارے فیصلے کاروبار کے مالک کی مرضی و منشاء سے انجام پاتے ہیں۔ تو پھر قانونی فارماسسٹ کی سرزنش کیسے کی جاسکتی ہے۔ ہاں اسی ادویاتی کاروبار یا ڈرگ سٹور / Community Hospital / Clinical / Retail Pharmacy میں ملازمتی فارماسسٹ بیک وقت مالک بھی ہو تو صورت حال مختلف ہو جائے گی۔

چنانچہ ملازمتی فارماسسٹ ادویات اور مریض کے متعلقہ تمام امور کا ذمہ دار ہے۔ ادویات کے معیار Quality، معیاد Expiry مقدار اور قانونی حیثیت Legal Status کا براہ راست ذمہ دار ہے۔ وہ اپنی موجودگی میں ادویات کے تمام واقعات اور حالات کا جوابدہ ہے۔ لہذا، ہمیں یہ سمجھنا چاہئے فارمیسی میں بیک وقت دونوں کردار عمل پذیر ہیں۔ دونوں ماہرین ادویات مل کر قانونی و کاروباری تقاضے پورے کرتے ہیں۔ جنکی فکری، قانونی اور پیشہ ورانہ نوعیت مختلف ہے۔ انکی ذمہ داریوں میں نمایاں فرق ہے۔ فارمیسی جب مریضوں اور گاہکوں کیلئے کام شروع کریگی، تو ملازمتی فارماسسٹ کا موجود ہونا ضروری ہوگا قانونی فارماسسٹ کی موجودگی کی کوئی پابندی نہیں۔ جب کوئی سرکاری افسر، ڈرگ انسپکٹر یا ادارے کا نمائندہ آئے۔ تو اسے سمجھنا پڑے گا کہ یہاں صرف ملازم فارماسسٹ ہی میسر ہوگا۔ اگر قانونی فارماسسٹ سے ملنا ہو تو اسے باقاعدہ اطلاع کر کے، اور پوچھ کر Appointment آنا ہوگا۔ کیونکہ اسے یہ دونوں کردار کا اصولی و قانونی فرق سمجھنا ہوگا۔ دونوں کی الگ الگ نوعیت، ذمہ داریاں اور پیشہ ورانہ شناخت کی اصلی اور حقیقی پہچان کرنا ہوگی۔

چنانچہ جس ادویاتی ادارے یا کاروبار کیساتھ کوئی فارماسسٹ منسلک ہے تو اسے اپنا اصلی اور حقیقی کردار سمجھنا اور بتانا چاہیے۔ اگر وہ یہ دونوں کام بیک وقت خود ہی کر رہا ہے تو بھی صحیح اور درست حالات بیان کرنے چاہیے۔ تاکہ سرکاری افسر، مریض یا گاہک کو حالات سمجھنے میں آسانی ہو۔ اور اسے وہی کردار ادا کرنا چاہیے جس کا وہ معاوضہ وصول کرتا ہے۔ جسکی اسے تنخواہ دی جاتی ہے۔ جس کا اس نے معاہدہ کیا ہے۔ یہ نظام دنیا کے تمام ترقی یافتہ ممالک میں مروج ہے۔ حتیٰ کہ کئی ایسے ممالک جو پاکستان سے زیادہ ترقی یافتہ نہیں۔ اور نہ ہی ہم سے زیادہ وسائل کے حامل ہیں۔ مگر ہم سے بہتر ادویاتی نظام قائم کر چکے ہیں۔ سری لنکا، میکسیکو، بنگلہ دیش، ساؤتھ افریقہ، افغانستان اور بوٹسوانہ جیسے ممالک بھی مذکورہ معیاری ادویاتی نظام کے حامل ہیں۔ جو نہ صرف ہمارے سرکاری و حکومتی اداروں کی ناکامی کی غمازی کرتی ہے۔ بلکہ ڈرگ مافیاء کے مضبوط اور بااثر ہونے کی بھی عکاسی کرتی ہے۔